



ပြည်ထောင်စုသမ္မတမြန်မာနိုင်ငံတော်
ပို့ဆောင်ရေးနှင့်ဆက်သွယ်ရေးဝန်ကြီးဌာန
ဆက်သွယ်ရေးညွှန်ကြားမှုဦးစီးဌာန

စာအမှတ်၊ ၇၀၀-ဆည/ ခွဲ (၇) အရင်းအမြစ်/
ရက်စွဲ၊ ၂၀၂၁ ခုနှစ်၊ ဇန်နဝါရီလ ရက်

သို့

ပြည်ထောင်စုဝန်ကြီးရုံး
ပို့ဆောင်ရေးနှင့်ဆက်သွယ်ရေးဝန်ကြီးဌာန

အကြောင်းအရာ။ Global Technology Co.,Ltd က တင်ပြထားခြင်းနှင့် စပ်လျဉ်း၍ စိစစ်
တင်ပြခြင်းကိစ္စ

ရည်ညွှန်းချက်။ ပို့ဆောင်ရေးနှင့်ဆက်သွယ်ရေးဝန်ကြီးဌာန၊ ပြည်ထောင်စုဝန်ကြီးရုံး၏
၃၀.၁၂.၂၀၂၀ ရက်စွဲပါ စာအမှတ်၊ ဆသ-၅/ပတ(လှိုင်းနှုန်း)/၂၀၂၀ (၁၄၂၇)

၁။ အကြောင်းအရာပါကိစ္စနှင့်စပ်လျဉ်း၍ Global Technology Co.,Ltd က မြန်မာ
နိုင်ငံသား တိုင်းရင်းသားဆက်သွယ်ရေး လုပ်ငန်းကုမ္ပဏီအနေဖြင့် တွေ့ကြုံနေရသော လှိုင်းနှုန်းစဉ်
ဆိုင်ရာ အခက်အခဲများ၊ ဆက်စပ်နစ်နာမှုများနှင့် ပြေလည်အောင် ဆောင်ရွက်ပေးနိုင်ရေး တင်ပြ
လာခြင်းကိစ္စနှင့်ပတ်သက်၍ အောက်ဖော်ပြပါအချက်များအပေါ် လိုအပ်သလို စိစစ်ပြီး စိစစ်
တွေ့ရှိချက်များကို ဆောလျင်စွာ ပြန်လည်တင်ပြပါရန် နိုင်ငံတော်အတိုင်ပင်ခံရုံးဝန်ကြီးဌာနမှ
အကြောင်းကြားလာပါသဖြင့် စိစစ်ပြီး ပြန်လည် တင်ပြရန် ပြည်ထောင်စုဝန်ကြီးရုံးက
ရည်ညွှန်းချက်ပါစာဖြင့် အကြောင်းကြားလာပါသည်။

၂။ အဆိုပါ ကိစ္စနှင့်စပ်လျဉ်း၍ နိုင်ငံတော်အတိုင်ပင်ခံရုံးဝန်ကြီးဌာနက ပြန်လည်ရှင်းလင်း
တင်ပြစေလိုသည့် အချက်များအပေါ် အောက်ပါအတိုင်း ပြန်လည်စိစစ်တင်ပြအပ်ပါသည်-

(က) ပြည်ပဆက်သွယ်ရေး Operators များမှ ပြည်တွင်းလုပ်ငန်းရှင်များ ရှင်သန်ကြီး
ထွားမှုမရှိဘဲ ဈေးကွက်ဝေစု မပေးနိုင်ရန် ဈေးကွက်တွင် ပြိုင်ဆိုင်ခြင်းမဟုတ်ဘဲ
နည်းလမ်းမျိုးစုံသုံးပြီး လုပ်ဆောင်နေသည့် ဆောင်ရွက်ချက်များ

(၁) ပို့ဆောင်ရေးနှင့်ဆက်သွယ်ရေးဝန်ကြီးဌာနသည် ဆက်သွယ်ရေးကဏ္ဍကို
ယှဉ်ပြိုင်မှုရှိ ဈေးကွက်ဖြစ်စေရေးအတွက် Telecom Sector Reform Project
ကို ၂၀၁၃ ခုနှစ်မှ စတင်၍ ဆောင်ရွက်ခဲ့ပြီး ဆက်သွယ်ရေးဥပဒေကို ၂၀၁၃

ခုနှစ်၊ အောက်တိုဘာလ (၈) ရက်နေ့တွင် ပြဌာန်းခဲ့ပါသည်။ ပို့ဆောင်ရေး နှင့်ဆက်သွယ်ရေးဝန်ကြီးဌာန၊ ဆက်သွယ်ရေးညွှန်ကြားမှုဦးစီးဌာနသည် ဆက်သွယ်ရေးဥပဒေ အခန်း (၂)၊ ပုဒ်မ ၄(ခ) ပါ “ဖွံ့ဖြိုးတိုးတက် လာသော ဆက်သွယ်ရေးကဏ္ဍများတွင် ပြည်တွင်း/ပြည်ပမှ အခွင့်အလမ်း တူမျှသော ပွင့်လင်းမြင်သာသည့် ယှဉ်ပြိုင်မှုများဆောင်ရွက်စေခြင်းဖြင့် အရည်အသွေးမြင့်မားပြီး သုံးစွဲသူတို့အား ထိုက်တန်စွာ ဝန်ဆောင်မှုပေး နိုင်မည့် ဆက်သွယ်ရေးဝန်ဆောင်မှုလုပ်ငန်းများ ပေါ်ထွက်လာစေရန်” ဟူသော ရည်ရွယ်ချက်နှင့်အညီ ပြည်တွင်း/ပြည်ပ ကုမ္ပဏီဟူ၍ သီးသန့် အခွင့်အရေးပေးခြင်း မရှိဘဲ ပေးအပ်ထားသည့် လုပ်ငန်းလိုင်စင်အရသာ ဆောင်ရွက်နိုင်သည့် လုပ်ငန်းနှင့် ရရှိနိုင်သည့် အခွင့်အရေးတို့ကို ခွဲခြား သတ်မှတ်ထားရှိပါသည်။ မြန်မာနိုင်ငံ၏ ဆက်သွယ်ရေးဈေးကွက် အခြေအနေ နှင့်ရှားပါးအရင်းအမြစ်ဖြစ်သည့် လှိုင်းနှုန်းစဉ်များ ရရှိနိုင်မည့် အခြေအနေ အပေါ်မူတည်၍ တစ်နိုင်ငံလုံး အတိုင်းအတာဖြင့် Nationwide မိုဘိုင်း ဆက်သွယ်ရေးဝန်ဆောင်မှုပေးနိုင်သည့် မိုဘိုင်း ဆက်သွယ်ရေးအော်ပရေတာ (၄) ဦး သာထားရှိ၍ ဆောင်ရွက်မည်ဟု မူဝါဒချမှတ် ဆောင်ရွက်ခဲ့ပါသည်။

- (၂) အဆိုပါ ဆက်သွယ်ရေးဝန်ဆောင်မှုလုပ်ငန်းများ ဆောင်ရွက်နိုင်ရေးအတွက် ၂၀၁၄ ခုနှစ် တွင် Ooredoo Myanmar Limited က အမေရိကန်ဒေါ်လာ (၁၀၁၀) သန်းနှင့် Telenor Myanmar Limited က အမေရိကန်ဒေါ်လာ (၅၀၀) သန်းကို လည်းကောင်း၊ ၂၀၁၇ ခုနှစ်တွင် Telecom International Myanmar Co., Ltd က အမေရိကန်ဒေါ်လာ (၃၀၀) သန်းကို လည်းကောင်း နိုင်ငံတော်ဘဏ္ဍာသို့ အသီးသီးပေးချေထားရှိပြီး Nationwide မိုဘိုင်း ဆက်သွယ်ရေး အော်ပရေတာ လိုင်စင်ရယူခဲ့ခြင်း ဖြစ်ပါသည်။ မြန်မာ့ ဆက်သွယ်ရေးလုပ်ငန်းအနေဖြင့် အစိုးရ အော်ပရေတာဖြစ်သည့်အတွက် ယခင်က အသုံးပြုလျက်ရှိသည့် လှိုင်းနှုန်းများအတွက် လှိုင်းနှုန်းအသုံးပြုခ များပေးဆောင်ရန် မလိုအပ်သော်လည်း ထပ်တိုးအသုံးပြုသည့် လှိုင်းနှုန်းများ အတွက်သာ လှိုင်းနှုန်းစဉ်အသုံးပြုခ ပေးဆောင်ခဲ့ပါသည်။ ၂၀၁၉-၂၀၂၀ ဘဏ္ဍာရေးနှစ်အထိ Nationwide မိုဘိုင်းဆက်သွယ်ရေး အော်ပရေတာများက

ပေးဆောင် ထားသည့် လှိုင်းနှုန်းစဉ်အသုံးပြုခများကို နောက်ဆက်တွဲ (က) ဖြင့် တင်ပြအပ်ပါသည်။

(၃) Global Technology Co.,Ltd အပါအဝင် ကွန်ရက်အထောက်အကူပြု ဝန်ဆောင်မှုလုပ်ငန်းလိုင်စင် (အထူး) ရရှိထားသည့် ကုမ္ပဏီများအနေဖြင့် လျှောက်လွှာကြေး (၁၀,၀၀၀,၀၀၀) ကျပ် နှင့် ကနဦး လိုင်စင်ခ (၅၀,၀၀၀,၀၀၀) ကျပ် စုစုပေါင်း (၆၀,၀၀၀,၀၀၀) ကျပ် ပေးဆောင်ရ ပါသည်။ ပေးအပ်ထားသည့် လုပ်ငန်းလိုင်စင် အမျိုးအစားနှင့် ပေးဆောင် ရသည့် အခကြေးငွေများအပေါ်မူတည်၍ ဆောင်ရွက်နိုင်သည့်လုပ်ငန်းနှင့် ရရှိနိုင်သည့် အခွင့်အရေး ကွဲပြားမှုရှိရာ ကွန်ရက်အထောက်အကူပြု ဝန်ဆောင်မှု လုပ်ငန်းလိုင်စင် (အထူး) ရရှိထားသည့် ကုမ္ပဏီများအနေဖြင့် မိုဘိုင်းလှိုင်းနှုန်းစဉ်ကို အသုံးပြု၍ တစ်နိုင်ငံလုံး အတိုင်းအတာဖြင့် မိုဘိုင်း ဆက်သွယ်ရေးဝန်ဆောင်မှုပေးခြင်းမှအပ ကျန်ဆက်သွယ်ရေး ဝန်ဆောင်မှု လုပ်ငန်းများကို ဆောင်ရွက်နိုင်ပြီး မိုဘိုင်းလှိုင်းနှုန်းစဉ်ကို အသုံးပြု၍ တစ်နိုင်ငံလုံး အတိုင်းအတာဖြင့် မိုဘိုင်းဆက်သွယ်ရေး ဝန်ဆောင်မှု ပေးခြင်းကို Nationwide မိုဘိုင်းဆက်သွယ်ရေးအော်ပရေတာများကသာ ဆောင်ရွက်နိုင်ပါသည်။ ထို့ပြင် Mobile Money ကဲ့သို့သော မိုဘိုင်းဘဏ် ဝန်ဆောင်မှုလုပ်ငန်းများသည် Mobile Financial Service ဆိုင်ရာ စည်းမျဉ်း စည်းကမ်းများနှင့်အညီ ဗဟိုဘဏ်၏ ခွင့်ပြုချက်ဖြင့်သာ ဆောင်ရွက်ခြင်း ဖြစ်ကြောင်း တင်ပြအပ်ပါသည်။

(၄) လှိုင်းနှုန်းစဉ်ရယူအသုံးပြုခြင်းနှင့်စပ်လျဉ်း၍ လိုင်စင်ထုတ်ပေးခြင်းဆိုင်ရာ နည်းဥပဒေအရ Nationwide မိုဘိုင်းဆက်သွယ်ရေး အော်ပရေတာများနှင့် ကွန်ရက်အထောက်အကူပြု ဝန်ဆောင်မှုလုပ်ငန်းလိုင်စင် (အထူး) ရရှိ ထားသည့် ကုမ္ပဏီများသာ လျှောက်ထားခွင့်ရှိပါသည်။ ဆက်သွယ်ရေး ညွှန်ကြားမှုဦးစီးဌာနသည် နိုင်ငံ၏ ရှားပါးအရင်းအမြစ်ဖြစ်သည့် လှိုင်းနှုန်းစဉ် များကို စနစ်တကျစီမံခန့်ခွဲနိုင်ရေးအတွက် နောင်လာမည့် ၅ နှစ်တာကာလ အတွင်း အသုံးပြုနိုင်မည့်လှိုင်းနှုန်းများနှင့် အသုံးပြုခွင့် ရရှိနိုင်မည့်ကာလတို့ ဖော်ပြပါရှိသည့် Spectrum Roadmap ကို ကမ္ဘာ့ဘဏ်၏ အကူအညီဖြင့်

နိုင်ငံတကာအကြံပေးများနှင့် ညှိနှိုင်းရေးဆွဲခဲ့ပြီး အများပြည်သူသိရှိနိုင်ရေး (၈.၄.၂၀၁၆) ရက်နေ့တွင် ထုတ်ပြန်ကြေညာခဲ့ပါသည်။

- (၅) အဆိုပါ Spectrum Roadmap တွင် ဖော်ပြပါရှိသည့် အချိန်ဇယားနှင့်အညီ 2600 MHz လှိုင်းနှုန်းစဉ်ကို ၂၀၁၆ ခုနှစ်၊ အောက်တိုဘာလတွင် Simultaneous Multiple Round Auction (SMRA) နည်းလမ်းကို အသုံးပြု၍ လေလံပြုလုပ်ဆောင်ရွက်ခဲ့ပါသည်။ 2600 MHz လှိုင်းနှုန်းစဉ် လေလံကို Nationwide ပုံစံဖြင့် ဆောင်ရွက်မည်ဆိုပါက နိုင်ငံတော်မှချမှတ် ထားသော မူဝါဒအရ Nationwide မိုဘိုင်းဆက်သွယ်ရေး အော်ပရေတာ (၄) ဦးသာရှိရမည် ဖြစ်သဖြင့် အဆိုပါလေလံတွင် Nationwide မိုဘိုင်း ဆက်သွယ်ရေး အော်ပရေတာများသာ ပါဝင်ယှဉ်ပြိုင်နိုင်မည်ဖြစ်ရာ ပြည်တွင်း ကွန်ရက်အထောက်အကူပြု ဝန်ဆောင်မှုလုပ်ငန်းလိုင်စင် (အထူး) ရရှိထားသည့် ကုမ္ပဏီများမှလည်း အဆိုပါလေလံတွင် ပါဝင်ယှဉ်ပြိုင်နိုင်ရေးအတွက် မြန်မာနိုင်ငံကို နယ်မြေ (၃) ခု ပိုင်းခြားပြီး Regionwide ပုံစံဖြင့် လေလံပြုလုပ်ဆောင်ရွက်ခဲ့ခြင်း ဖြစ်ပါသည်။
- (၆) သို့ဖြစ်ရာ အဆိုပါ 2600 MHz လှိုင်းနှုန်းစဉ် လေလံတွင် Nationwide မိုဘိုင်းဆက်သွယ်ရေး အော်ပရေတာများ အပါအဝင် ကွန်ရက်အထောက် အကူပြုဝန်ဆောင်မှု လုပ်ငန်းလိုင်စင် (အထူး) ရရှိထားသည့် ကုမ္ပဏီများ အနေဖြင့် ပါဝင်ယှဉ်ပြိုင်ခွင့်ရှိသော်လည်း ဆက်သွယ်ရေး ညွှန်ကြားမှုဦးစီး ဌာန၏ မေတ္တာရပ်ခံမှုကြောင့် လည်းကောင်း၊ 1800 MHz လှိုင်းနှုန်းစဉ်ကို ၂၀၁၇ ခုနှစ်တွင် သတ်မှတ်ချထားပေးမည် ဖြစ်ခြင်းတို့ကြောင့် လည်းကောင်း Nationwide မိုဘိုင်းဆက်သွယ်ရေး အော်ပရေတာများအနေဖြင့် ပါဝင် ယှဉ်ပြိုင်မှုမရှိခဲ့ခြင်း ဖြစ်ပါသည်။ အဆိုပါ 2600 MHz လှိုင်းနှုန်းစဉ်လေလံ တွင် Amara Communications Co.,Ltd က နယ်မြေ (၂) ၏ Lot (2.1) နှင့် နယ်မြေ (၃) ၏ Lot (3.2) တို့တွင်လည်းကောင်း၊ Fortune Telecom Co.,Ltd က နယ်မြေ (၁) ၏ Lot (1.1) ကို လည်းကောင်း၊ Global Technology Co.,Ltd က နယ်မြေ (၁) ၏ Lot (1.2) ကိုလည်းကောင်း အနိုင်ရရှိခဲ့ပါသည်။

(၇) ဈေးကွက်အတွင်းရှိ လိုင်စင်ရရှိသူများအကြား လွတ်လပ်စွာ ပြိုင်ဆိုင်မှု သဘောသဘာဝကို ပျက်ပြားစေသော လုပ်ဆောင်မှုများနှင့် စပ်လျဉ်း၍ မြန်မာနိုင်ငံ ယှဉ်ပြိုင်မှု ကော်မရှင်သို့ လည်းကောင်း၊ ပို့ဆောင်ရေးနှင့် ဆက်သွယ်ရေးဝန်ကြီးဌာန၊ ဆက်သွယ်ရေးညွှန်ကြားမှု ဦးစီးဌာနသို့ လည်းကောင်း တိုင်ကြားနိုင်ပြီး ဆက်သွယ်ရေးညွှန်ကြားမှုဦးစီးဌာန အနေဖြင့် လိုင်စင်ရရှိသူအချင်းချင်း လွတ်လပ်စွာ ပြိုင်ဆိုင်မှု သဘော သဘာဝကို ပျက်ပြားစေသော လုပ်ဆောင်မှုများ မရှိစေရေးနှင့် ဆက်သွယ်ရေး ဈေးကွက်တွင် ပြိုင်ဆိုင်မှု တိုးတက်လာစေရေးအတွက် ဆက်သွယ်ရေး ကဏ္ဍ၏ ပြိုင်ဆိုင်မှုဆိုင်ရာ နည်းဥပဒေကို (၉.၆.၂၀၁၅) ရက်နေ့တွင် ထုတ်ပြန်ခဲ့ပြီး တိုင်ကြားလာမှုများ ရှိပါက ဦးစီးဌာနအနေဖြင့် သက်ဆိုင်ရာ ဥပဒေ၊ နည်းဥပဒေများနှင့်အညီ စုံစမ်းစစ်ဆေးခြင်းများ ပြုလုပ်၍ အရေးယူ ဆောင်ရွက်ခြင်းများကို ဆောင်ရွက်လျက်ရှိပါသည်။

(ခ) ဆက်သွယ်ရေးညွှန်ကြားမှုဦးစီးဌာနမှ လှိုင်းနှုန်းစဉ်ဆိုင်ရာ မူဝါဒကျွမ်းကျင်သူ World Bank မှတစ်ဆင့်ငှားရမ်းပေးထားသည့် Mr. Scott W Minehane သည် မိမိတို့ ပြည်တွင်းဆက်သွယ်ရေး Operators များနှင့် လိုက်လံတွေ့ဆုံ၍ မြန်မာနိုင်ငံ သည်နိုင်ငံခြားသား Operators များသာ ဆက်လက်ရှင်သန်နိုင်မည့် အကြောင်း၊ ပြည်တွင်းကုမ္ပဏီများ ရှင်သန်ဖို့ မဖြစ်နိုင်ကြောင်း၊ Regional Operators ဆိုတာ ရှင်သန်နိုင်မည် မဟုတ်ကြောင်း တရားဝင် အစည်းအဝေးလုပ်၍ ပြောကြား ထားသူ ဖြစ်ပါသည်ဟူသော တင်ပြစာပါကိစ္စ

(၁) ပို့ဆောင်ရေးနှင့် ဆက်သွယ်ရေးဝန်ကြီးဌာန၊ ဆက်သွယ်ရေးညွှန်ကြားမှုဦးစီး ဌာနသည် နိုင်ငံ၏ ရှားပါးအရင်းအမြစ်များဖြစ်သည့် လှိုင်းနှုန်းစဉ်များကို စီမံ ခန့်ခွဲရာတွင် အကျိုးရှိ ထိရောက်စွာ စနစ်တကျ စီမံခန့်ခွဲနိုင်ရေးအတွက် ကမ္ဘာ့ဘဏ်၏အကူအညီဖြင့် ဆောင်ရွက်လျက်ရှိသည့် Telecom Sector Reform (TSR) Project မှ ကုန်ကျစရိတ်ကျခံ၍ ပြည်တွင်း/ ပြည်ပ အကြံပေးများ ခေါ်ယူ ဆောင်ရွက်လျက်ရှိပါသည်။ အဆိုပါ အကြံပေး ရွေးချယ်ခြင်းနှင့် စပ်လျဉ်း၍ ကမ္ဘာ့ဘဏ်၏ သက်ဆိုင်ရာလုပ်ထုံး လုပ်နည်း များအတိုင်းသာ ဆောင်ရွက်ခဲ့ခြင်းဖြစ်ပြီး နိုင်ငံတကာ Operators ကြီး

များ၏လူများကို ငှားရမ်းခြင်းမျိုး မဟုတ်ဘဲ သတ်မှတ်ချက်နှင့်အညီ စိစစ် ရွေးချယ်၍ ခေါ်ယူခြင်းဖြစ်ပါကြောင်း တင်ပြအပ်ပါသည်။

(၂) ဆက်သွယ်ရေးညွှန်ကြားမှုဦးစီးဌာနသည် လှိုင်းနှုန်းစဉ်ဆိုင်ရာ နိုင်ငံတကာ အကြံပေးဖြစ်သည့် Mr. Scott W Minehane ကို ကမ္ဘာ့ဘဏ်၏ ခွင့်ပြု ချက်ဖြင့် 1800 MHz လှိုင်းနှုန်းစဉ် သတ်မှတ်ချထားပေးရာတွင် ဈေးနှုန်း သတ်မှတ်နိုင်ရေးအတွက် (၁၂.၁၂.၂၀၁၆) မှ (၁.၁.၂၀၁၇) အထိ လည်းကောင်း၊ လှိုင်းနှုန်းစဉ်ဆိုင်ရာကိစ္စရပ်များနှင့်စပ်လျဉ်း၍ ဆောင်ရွက် ရာတွင် အထောက်အကူ ဖြစ်စေရေးအတွက် ဦးစီးဌာန၏ Spectrum Management Aspect ဆိုင်ရာ အကြံပေးအဖြစ် (၁.၈.၂၀၁၇) မှ (၃၁.၇.၂၀၁၈) အထိနှင့် (၁၈.၁၀.၂၀၁၈) မှ (၁၇.၁၀.၂၀၁၉) အထိ လည်းကောင်း ခေါ်ယူဆောင်ရွက်ခဲ့ပါသည်။ လှိုင်းနှုန်းစဉ်ဆိုင်ရာ ကိစ္စရပ် များနှင့်စပ်လျဉ်း၍ အကြံပေးခေါ်ယူမှုများကို **နောက်ဆက်တွဲ (ခ)** ဖြင့် တင်ပြအပ်ပါသည်။ အဆိုပါ အကြံပေးဖြစ်သူ Mr. Scott W Minehane သည် Australia နိုင်ငံ အခြေစိုက် Windsor Place Consulting Firm အပါအဝင် နိုင်ငံအသီးသီးရှိ အဖွဲ့အစည်းအသီးသီးတွင် အချိန်ပိုင်း အကြံပေး အဖြစ် ဆောင်ရွက်လျက်ရှိပြီး အဆိုပါ အဖွဲ့အစည်းသည် နိုင်ငံတကာ ဆက်သွယ်ရေးကဏ္ဍတွင် အကြံပေးအဖြစ် စုစုပေါင်း (၂၅) နှစ် ကျော် ဆောင်ရွက်ခဲ့ရာ အခြားနိုင်ငံများနှင့် အဖွဲ့အစည်းများတွင်လည်း ၎င်း၏ Windsor Place Consulting Firm အနေဖြင့်လည်းကောင်း၊ Independent Consultant အနေဖြင့် လည်းကောင်း အကြံပေးလုပ်ငန်း များကို ဆောင်ရွက်နိုင်ပါသည်။

(၃) Global Technology Co.,Ltd က တင်ပြထားသည့် ဦးစီးဌာန၏ အကြံပေး ဖြစ်သူ Mr. Scott W Minehane ၏ ပြောကြားချက်နှင့်စပ်လျဉ်း၍ စိစစ် ရာတွင် ပြည်တွင်းဆက်သွယ်ရေးကုမ္ပဏီများနှင့် အလွတ်သဘော တွေ့ဆုံ ချိန်တွင် ၎င်း၏ နိုင်ငံတကာ အတွေ့အကြုံများအရ သူ၏အမြင်ကိုသာ ပြောကြားခဲ့ခြင်း ဖြစ်နိုင်ကြောင်းနှင့် အဆိုပါ ပြောကြားချက်အပေါ် ဦးစီး ဌာန၏ ရပ်တည်ချက်နှင့် သဘောထားဟူ၍ မှတ်ယူရန်မဖြစ် နိုင်ကြောင်း သုံးသပ်တင်ပြအပ်ပါသည်။

(ဂ) နိုင်ငံတကာ Operators ကြီးများအနေဖြင့် ဆက်သွယ်ရေးဌာနမှ ငှားရမ်းသော Consultant များနေရာတွင် ၎င်းတို့၏လူများကို ငှားရမ်းစေခြင်း၊ International Telecommunications Union တွင် နော်ဝေနိုင်ငံမှ ဆက်သွယ်ရေး အရာရှိများကို ထည့်သွင်း၍ မူဝါဒရေးရာများအား ဆုပ်ကိုင်ခြင်း၊ မြန်မာနိုင်ငံမှ လွတ်လပ်သော Consultants များကို ငှားရမ်းပါကလည်း၎င်းတို့ Operate လုပ်နေသော ကမ္ဘာ့နိုင်ငံများတွင် ယှဉ်ပြိုင်ငှားရမ်းခြင်းဖြင့် ၎င်းတို့၏ အကျိုးစီးပွားများကို ကာကွယ်၍ သက်ဆိုင်ရာနိုင်ငံ၏ ပြည်တွင်းလုပ်ငန်းများ ကျဆုံးစေရန် ဆောင်ရွက်လျက်ရှိပါကြောင်း တင်ပြစာပါကိစ္စ

(၁) ပို့ဆောင်ရေးနှင့် ဆက်သွယ်ရေးဝန်ကြီးဌာန၊ ဆက်သွယ်ရေးညွှန်ကြားမှုဦးစီးဌာနသည် လှိုင်းနှုန်းစဉ်များကိုစီမံခန့်ခွဲရာတွင် အကျိုးရှိ ထိရောက်စွာ စနစ်တကျ စီမံခန့်ခွဲနိုင်ရေးအတွက် ကမ္ဘာ့ဘဏ်၏အကူအညီဖြင့် ဆောင်ရွက်လျက်ရှိသည့် Telecom Sector Reform (TSR) Project မှ ကုန်ကျစရိတ်ကျခံ၍ ပြည်တွင်း/ ပြည်ပအကြံပေးများ ခေါ်ယူ ဆောင်ရွက်လျက်ရှိပြီး ဦးစီးဌာနအနေဖြင့် မူဝါဒပိုင်းဆိုင်ရာကိစ္စရပ်များနှင့် စပ်လျဉ်း၍ ဆောင်ရွက်ရာတွင် အကြံပေးများက တင်ပြလာမှုများအပေါ် ဌာနတွင်းပြန်လည် စိစစ်သုံးသပ်ခြင်း၊ နိုင်ငံတကာတွင် ဆောင်ရွက်နေမှုအခြေအနေများကို လေ့လာသုံးသပ်ခြင်းများ ပြုလုပ်၍ နိုင်ငံ၏လိုအပ်ချက် အခြေအနေနှင့် ကိုက်ညီသည့် မူဝါဒများ ဖြစ်စေရေးအတွက် အများပြည်သူ သဘောထားမှတ်ချက် တောင်းခံခြင်းများ၊ သက်ဆိုင်သည့်အဖွဲ့အစည်းများမှ သဘောထားရယူသည့် Stakeholder Consultation ပြုလုပ်ခြင်းများကို အစဉ်အမြဲဆောင်ရွက်၍ လုပ်ဆောင်လျက်ရှိပါသည်။

(၂) ထို့ပြင် International Telecommunication Union (ITU) ဆိုသည်မှာ ကုလသမဂ္ဂ၏ ဆက်သွယ်ရေးနှင့် အိုင်စီတီဆိုင်ရာအသိအမှတ်ပြု အဖွဲ့အစည်းဖြစ်ပြီး နိုင်ငံပေါင်း (၁၉၃) နိုင်ငံမှ အဖွဲ့ဝင်နိုင်ငံအဖြစ် ပါဝင်ဖွဲ့စည်း၍ ဆက်သွယ်ရေးမူဝါဒရေးရာ ကိစ္စရပ်များနှင့်စပ်လျဉ်း၍ ဆောင်ရွက်ရာတွင် အဖွဲ့ဝင်နိုင်ငံများ၏ သဘောထားမှတ်ချက်များ ရယူ၍ ဆောင်ရွက်ခြင်းဖြစ်သဖြင့် Global Technology Co.,Ltd က တင်ပြထားသည့် အဆိုပါ အဖွဲ့အစည်းအတွင်း နော်ဝေနိုင်ငံမှ ဆက်သွယ်ရေးအရာရှိများ ထည့်သွင်း၍

မူဝါဒရေးရာများ ဆုပ်ကိုင်ခြင်းဆိုသည်မှာလည်း ကျိုးကြောင်းဆီလျော်မှု
မရှိပါကြောင်း သုံးသပ်တင်ပြအပ်ပါသည်။

၃။ သို့ဖြစ်ပါ၍ Global Technology Co.,Ltd က နိုင်ငံတော်အတိုင်ပင်ခံရုံးဝန်ကြီးဌာနသို့
တင်ပြထားမှုနှင့်စပ်လျဉ်း၍ စိစစ်တွေ့ရှိချက်များကို သိရှိနိုင်ပါရန်နှင့် လမ်းညွှန်မှုပြုနိုင်ပါရန်
တင်ပြအပ်ပါသည်။

(မျိုးဆွေ)

ညွှန်ကြားရေးမှူးချုပ်

မိတ္ထူကို

ရုံးလက်ခံ

မျှောစာတွဲ